

# Magtymguly / dessan

Category: Halk döredijiliği we rowaýatlar, Kitapcy, Sözler  
написано kitapcy | 26 января, 2025

Magtymguly / dessan MAGTYMGULY



Merkezi Hindistan, Çinistan (Hytaý), Arabystan, Hywa, Buhara diýen uly öwüs ýurtlary bolupdyr. Ol döwürde il agasy, ýakaly begres don geýen, almagöz bedew at münen, taryhda doýup-dolup geçen, 1170 (1756 m ý) Janbek hanyň döwründe Yrjabek, Nurbek, Esenbek, Kürtbeg, Ýusup Soltan, Äralyhan, Merdogly Merdan, Demirçi ogly Küwe, Gaýtmazgara, Taýmazbeg diýen il agalary bolupdyr. Baýlary sahawatly, dinleri kuwwatly, ýigitleri alfutüf muhabetli, garybyna muhabetli bolup geçen zamanada, şol döwürde Allaýar, Hudaýýar diýen iki sohta Selimhoja diýen afat ýagşy efendide okaýardylar. Olar okap, ylymlaryny zahyr bilip, ile ýagşy söz açmaga garadylar. Il içinde ýagşy, haýaly, edepli bolup üç-dört ýyl Selimhoja efendiden taglymat-ylymlaryny aldylar.

Magtymguly bir anna gijesi tünüň ýarynda uklap ýatyrka, bir düýş gördi: Çaryýar pirleri gaşyna gelip, kyrk çilten söhbetinde boldy hem şonda Selimhoja efendisi oňa bir alma berip: „Oglum, bu seniň nesibäň iý, söze çeper bolarsyň, biziň maslahatymzyň içinde bolarsyň. Myradyň, maksadyň şonda taparsyň” diýdi. Uklap ýatan ýerinde Magtymgulynyň sag tarapyndan dört atly gelip, „tur balam“- diýdiler. On dalmynyp turup sözlemäge başlady. Halypasy aýtdy:

– Bisimylla, balam, näme boldy?

Şol wagt Magtymguly gören düýşünü beýan edip şeýle sözlemäge başlady:

Bir gije ýatyrdym düýnүň ýarynda  
Bir dört atly gelip „Turgun“ diýdiler.

Habar berem seniň „Şatlyk“ şanyňda  
Hormat bilen baga bargyn diýdiler.

Nazarym ýetişdi ol dört merdana  
Göwnüm joşa geldi, aklym haýrana  
Ýanymda bar idi dört merdana  
Biziň bilen baga ýörgün diýdiler.

Ol iki diwana tutdy golumdan  
Aldylar gitdiler duran ýerimden  
Bir ýşarat boldy wagt ýanymdan  
Bir baryp seýran kylgyl diýdiler.

Bahawetdin Çarbagyna geldiler.  
Selimhoja babalaryny gördüler.  
Dört atlysy dört çaryýar boldular  
Dilegiňi bizden dile diýdiler.

Resul alla diýdi ýa şahymerdan  
Selimhoja baba ýa hökmi Süleyman  
Abu Bekir Syddyh, Omar hem Osman  
Bu guluň maksadyn bergen diýdiler.

Magtymguly turup gözün açypdyr,  
Serine köp oýlar gelip geçipdir,  
Pir elinden bir pyála içipdir.  
Myradyň-maksadyň görgün diýdiler.

Magtymguly bu şygry aýdan soň, Selimhoja babasy:

– Gören düýşüň, balam, haýyrly, sen il hojasy il zekiýi boljak ekeniň, ile hormatly bolup ýagşylygy öz diliňden görjek ekeniň, uzak ömür sürjek ekeniň, myrat-maksadyňa ýetjek ekeniň, diýip, ýene elip diýip ýüzün sypady.

Aradan ýedi gün geçenden sora, indiki anna gijesi Magtymguly bir melewše bagyň içinde kyrk çilten söhbetinde bolup, asman – zemine seýran kylyp, ýene şol melewše baga gelip düşdi. Ol bagda seýran edip ýören wagtynda, öz düýşünde gören Resulalla, Selimhoja babasy, hökmi Süleyman, Abu Bekir, Omar, Osman ruhlary ýyglyp gelip, olar şahyra “Gadymda göreniň sözlärsiň” diýip, ýene-de haýyr pata berdiler. Magtymguly Aby-haýat köwser suwuny içip, şat bolup ýatan wagtynda „Dalmynyp göklere uçdum ýaranlar“, diýip ustat pirine, dosty Allaýara garap, gören düýşünü beýan eýläp, bir gazal aýdar boldy:

Bir jumga gijesi gördüm düýşümde,  
taflynyp göklere uçdum, ýaranlar,  
perwaz eýläp, seýran kyldym asmana  
Nägehan baglara düşdüm, ýaranlar.

Saýraşyp agaçlar şeýda bilbiller,  
Bagynda açylyp mürewvet güller  
Berdiler Aby-haýat köwserden suwlar.  
Doýmadym, ganmadym, içdim, ýaranlar.

Ol düşen bagymda ajaýyp çemen.  
Ajaýyp mejlisi gördüm onda men,  
Ýygylmyş jem bolup, onda kyrk çilten,  
Salam berip golun aldym, ýaranlar.

Bir ýşarat eýläp orun berdiler,  
Pyýala dolduryp şerap guýdular,  
Bagtly gul bolsun adyň diýdiler.  
Ony içip tamam joşdum ýaranlar.

Bagtymguly hoş ýar bolup oýandym,  
Oýandym, örtendim, tutasdym, köydüm,  
Bahaweddin pire onda el berdim.

Ganymat, gaýgysyndan geçdim ýaranlar.

Pirleriň beren ismi bilen onuň ady bagtly gul-Bagtymguly boldy. Bagtymgulynyň atasy Döwletmämmet Mürze ogludy. Ol-da pire gol beren adamdy. Bir gün ussady Selimhojanyň özi bir zat ýazdyrjak bolup. Magtymgula galam berdi, näme ýazdyrjagy essine düşmedi. Şol zaman Bagtymguly men öz ýadyma düşen ýerinden aýdaýyn diýip goluna sazyny alyp, bir gazal aýtdy:  
Galam alyp namany ýazdyrdygym bilmezmiň  
Afsun okyp hüt-hütin inderdigim bilmezmiň  
Arş üstüne galdyryp mündürdigim bilmezmiň  
Dört gije, üç gün ýyglap diňdirdigim bilmezmiň  
Eşek münen Ysany ýeldirdigim bilmezmiň

Mejnun kibi sährada ýygláy-ýygláy gezdigim  
Gözüm ýaşyn merjen dek düzüm-düzüm düzdüğim,  
Fyrak kibi Gülşatdan umydymy üzdüğim  
Joşgun berip ýyk oduna gaýnap-gaýnap gyzdygym  
Şebbe kibi bir dagyn ýandyrdygym bilmezmiň.

Hüt-hüt kibin. Pereňden... çyn-maçyna bardygym  
Bag içinde Balkysyň saçyn açyp gördüğim  
Süleýmanyň tagtyndan sözläp habar berdigim  
Guş gonsun diýip başyma bilbil heňin gurdugym  
Çarşenbe gün düýn wagtda gönderdigim bilmezmiň

Tur dagynyň arkasynda Mejnun gurdy şadyny  
Bisymylla diýip başlady, çagyrdy ustadyny  
Hakdan gaýra bir kimse bilmeli oň dadyny  
Gaýry aşyk nagra çekdi, şöhle urdy oduny  
Göz ýaşymdan suw alyp söndürdigim bilmezmiň  
Şirwanhananyň söwdasy ne ajaýyp söwdadır,  
Gyldan bir ýag agyr berse, kyýamat gün ryswadır.  
Ýüz ýigrimi saf gurlup, her safda bir gowgadır,  
Aşyklygyň joşguny akmaz oýan derýadır.  
Bir şugardan kyrk aşygy gandyrdygym bilmezmiň.

Suwdan gana döndürip jan berubin indirdi  
Hak ýaradan biribar bizi dünýä götürdü

Nur hudaýet hulkumyza saddy bizi güldürdi  
Dokuz aý, dokuz sagat enemizi emdirdi  
Pany dünýä gyzykdyryp, aldyrdygym bilmezmiň.

Bagtymguly sözleýir wagyz pelek zährsi  
Ýedi ýyldyz gardaşym aýyň-günüň arasy  
Nury didämiň ýagtysy, ak gözümiň garasy,  
Aby-zemzem çeşmesi sap merwerdir şöhlesi  
Süleýmanyň tagtyny syndyrdygym bilmezmiň  
diýip, Bagtymguly muny aýdansoň, Selimhoja babasy bek razy  
bolup, oňa magtaw berdi. Soň bu ýere il-hoja gartlary ýyglyp,  
jem bolup oturdylar. Şonda Bagtymguly göwün patyşasyndan syr  
açyp, bir gazal aýtdy:  
Göwün bir beden Şahydyr  
Her sözi göwün hoşundadır  
Ýedi yklyma dagynda  
Her birisi öz işindedir.

Bulutlaryň çykyp-inmesi  
Howanyň göçüp gonmasy  
Dünýäniň agyp dönmesi  
Ýaradan hak işindedir.

Kimdir bu dünýäde galan  
Maňa çyndyr saňa ýalan  
Bir akdyr, bir gara ýylan  
Her kimsäniň başyndadır

Bu panynyň asly ýokdur  
Kelam gadym sözi hakdyr  
Bu gün göreniň erte ýokdur  
Ajal oky gaşyndadır.

Üç essesi däli derýa  
Bir essesi ýerde gowga  
Bir gün guçar pany dünýä  
Bilmen näçe ýaşyndadır.

Bagtymguly ýar hudaýdyr

Ajal oky, pelek ýaýdyr  
Dünýä bir kerwensaraýdyr.  
Adamzadyň gaşyndadır.

diýip muny aýdan soň, ýene ýyglyp gelen garrylaryň, selleli hajy-hojalaryň göwnüni awlap, röwßen gözlerinden, mähriban sözlerinden söz açyp, bir gazal aýtdy:  
Gara daşdan garynjany aýran göz,  
Jahanyň röwşeni göze myhmandyr,  
Gelene aç diýip, myhman ýüzüne garama  
Aşa muhtaç däldir söze myhmandyr.

Ýok diýme gardaşa herne ber baryň  
Döwletiň aldyňda, açylar ýoluň  
Baglatma şeýtana barmagyň goluň  
Şat olsa gardaşyň ýaza myhmandyr.

Ýigidiň bolmasa ýaragy-aty  
Ýaragyň hümmetsiz, bolmaz gayraty  
Garryýanda gider biliň kuwwaty  
Kuwvatlygyň zory dyza myhmandyr.

Bu dünýä gözüne gülüm-gülümdir  
Jepasy köp bolar jebri zulumdyr  
Näçe müň ýaşasaň ahyr ölümdir  
Amanat janyňyz tene myhmandyr.

Bagtymguly ýalan ýokdur sözümde  
Ölüm ýadymdadır gorky gözümde  
Bagtly ýaşasaň ýeriň yüzünde  
Adam ogly baş gün duza myhmandyr.

Bagtymguly muny aýdyp bolan soň, şol zamanda dag başyna duman düşüp, açylyp, ýagmyr ýagyp, sil geçip, ýel ösüp, agaçdan ýafraklar gaçyp duran wagty, „Bu nä ýeller, nä ýagmyrlar boldy“, diýdi. Ýene onuň özi aýtdy: Ol zatlaryň barysy-da biziň ahyr wagtdaky ömrümize mysaldyr, ony size saz bilen beýan eýläýin diýip bir gazal aýtdy:  
Altmış ýaşan ala garly daglardan  
Duman geçer, ýagmyr ýagar, sil galma.

Şeýda bilbil mekan tutan baglardan  
Hazan urar, ýaprak solar, gül galmaz.

Gelen geçer bu ýalançy jahandan  
Her kim içер ol şerapdan, ol jamdan  
Ýürek gaýnar her söz geler zybandan  
Dahan gider, dendan düşer dil galmaz,

Jana degse garrylygyň zäheri  
Zebun bolar göwün-göwde şäheri  
Goldan gider ýigitligiň bäheri  
Kuwwat gider, dyz egiler, bil galmaz

Bir namardyň köp minnetli aşyndan  
Gol uzatma aýlanawer daşyndan  
Kerwen geçer beýik daglar başyndan  
Ezgen biter ýowşan biter ýol galmaz

Dilber göwnüm, bu jahanda kim galar  
Ol mekana giden gelmez, gum bolar  
Görkli ýüzüň görmez bolar, kül bolar  
Bagtymguly il, patyşa, beg galmaz.

diýip, Bagtymguly muny aýdan soň, Selimhoja efendiniň bir dogany, şatlyk, toý edip ýatyr diýip, hoş habar geldi. Selimhoja iki diwana sopusyny ýanyna alyp eýerdip, asta-akryn toýa geldiler. Görse zinetli ulu-öwüs toý bolup ýatyr.

Ýedi ýerde ak öý tutulan, garaly-akly goýun dünýäni gurşap ýatyr. Il agalary toýun toýlap, zowky-sapada otyrlar. Yrjy bek, Nurbek, Esenbek, Kürtbek, Batyr Hasan, Sultan Ahmet, Äralyhan, Merdogly Meýdan, Demirçi ogly Küwe, Gaytmaz gara, Taýmaz beg, ak sakgal, gara sakgal goja-garrylary bilen jem bolup otyrlar.

Şonda Bagtymguly Selimhojanyň doganlarynyň toýun toýlap bir gazal aýtdy:

Aga begler haýyrly bolsun toýuňyz  
Muhannes egdirmesin boýnuňuz  
Bir çopanda altmyş hatan goýnuňyz  
Şatly bilen haýyrly bolsun.

Eý agalar birge bolsun malymyz  
Birge bolsun namysymyz, arymyz  
Bir atadan altmyş agul hemmämiz  
Bir supraga gol uratsa barymyz

Onbäşimiz ekin-tikin eýlesek  
Onbäşimiz aga sözün sözlesek  
Otuzymyz duşmanymyz yzlasak  
Ary ýerde soltan bolsak birimiz

Taňrymy ýat kylyň otursaň-tursaň  
Muhammet ummaty bendesi bolsaň  
Hak zikiriň mydam dowamat kylsaň  
Şonda yrazy bolar ata-pirimiz.

Barçanyň hajasy Allaýarymyz  
Ymam agzam mezhep yslam dinimiz  
Atadan uludyr ustat pirimiz  
Ýigrimi alty ryym bolar pirimiz.

Hyýanat eýlemäň datly gardaşa  
Hyýanatly bolan bişer ataşa  
Nebsine uýan kişi derine düşe  
Hyýanatsyz soltan bolsun başymyz

Bagtymguly çekmesin muňly zaryny  
Supra ýaýyp düzüň hormat nanyny  
Hernä alla üçin beriň baryny  
Ahyr demde alla bolar ýarymyz.

diýip, Bagtymguly ýedi gije-gündiz Selimhojanyň doganlarynyň  
toýun toýlap, soň öz ussat iline gaýtmaly boldy. Ussat iline  
gelip bir aý boldular. Onuň durmuş mekany on bir hanyň ilidi.  
Taglymat ylymlaryny bilip, ylmy-şerabyn içip, atasyny,  
enesini, kowum-garyndaşlaryny sagynyp , öz ussat pirinden  
rugsat sorap, Bagtymguly bir gazal aýdar:  
Alym atam, şirin dilli ussadym  
Rugsat berip dogry ýola gönderiň  
Aryşdan aşyrmyşam nala perýadym

Hormat bilen dogry ýola gönderiň

Pir ussadym dogry ýoldan ötüren  
Ylym berip takyk ýoldan geçiren  
Abu haýat köwser suwun içiren  
Hormat bilen dogry ýola gönderiň.

Atam-enem amanlygyn bileýin  
Uly zyýarata togap gylaýyn.  
Deňim-duşum gardaşlarym göreýin  
Rugsat berip, bizi ýola gönderiň

Şükür bu gün meniň göwnüm hoş olup.  
Üç ýyldyr ilden akyra daş olup,  
Ana haky gözü ganly ýaş olup  
Rugsat berip dogry ýola gönderiň

Oýandym örtendim ýerimden turdum  
Atam Döwletmämmet pirimi gördüm  
Kyrk çilten mejlisli söhbette boldum  
Bagtymguly dogry ýola gönderiň,  
diýip, Bagtymguly muny aýdan soň, ussat piri munuň ylmy hak  
şeraby içenini bilip hem-de Bahaweddin pire gol berenine  
begenip, muňa razy bolup, iki sopuçyny çagyryp alyp ikisiniň  
gaýtmagyna haýyr pata berip, Allaýara döwletli bol, il naýyby  
bolarsyň, Hudaýara bagtly bol, il diwanasy bolarsyň hem-de  
iliňize baryp wagyz-nesihatýzy berersiňiz, baryň ýagşy ýola-  
diýip, uzadyp iberdi.

Bular ýola rowana boldy.

„Ýören adam näme görmez“ diýip aýdylany bar, indi habary Azady  
şäherinden eşidiň.

Bir gün il agasy, don ýakasy Janbek hanyň öyüne bir derwüş  
geldi. Ol haýyr sahawat yzlap gelip, salam berip oturdy.  
Janbek han aýtdy:

Hoş geldiňiz, derwüş. Alyslımyňsyň, ýowuklymysyň?

Derwüş aýtdy:

– Ýowuklydyryn.

Janbek han aýtdy:

¬Ikilimisiň, dörtlümisiň?

Derwüş aýtdy:

¬ Dörtlüdirin.

Ýene Janbek han aýtdy:

¬ Irlimisiň, giçlimisiň?

Derwüş aýtdy:

¬ Irli edim, ýykyldym turdum, ýykyldym turdym.

Onda Janbek han aýtdy:

¬ Ýykylyp turan kişä kömek gerek diýip, bir tulum altyn berdi.

Derwüş altyny alyp, ýola rowana boldy.

Indi habary Allaýar, Hudaýardan alaly. Bir näçe medet ýol ýöräp, geýden-geý aşyp, bir kerwene hargyşdy. Bagtymguly kerwenbaşynyň göwnüni awlap, kerwen nä kepde göçüp gidýän bolsa, biz-de ahyr demde şeýdip göçjekdiris, diýip, bir gazal aýdar:

Panydan bakyýa göçe-göç bolsa,

Bu dünýäden göçe-göçe gidersen.

Ajal janyň berip içe-iç bolsa,

Jan ajygyn çeke-çeke gider sen.

Sypatyň saraldyp, meňziň solduryp,

Jesediňden çykar janyň aýrylyp,

Kowum-gardaşlaryň galar maýrylyp,

Etegiňe kaka-kaka gider sen.

Bu dünýäde şat olmagyl her zaman,

Janyňa ynanma durmuşyň güman,

Ýaradandan geler saňa bir perman,

Baryn taşlap çyka-çyka gider sen.

Dünýä kowan üçin saňa ýetdirmez,

Iýdirmez-içirmez, abraý artdyrmaz,

Guýrugyn çoňkaýdar, saňa ýetdirmez,

Ony kowup çyka-çyka gider sen.

Bagtymguly bu dünýäge uýumaňyz,

Baky döwletiňden garap galmaňyz

Ahyr demiňizde iman diläňiz

Baryn taşlap çyka-çyka gider sen  
diýip Bagtymguly muny aýdyp, ganymat-gaýgyny, dünýäsin terk  
edip, baky döwletin oýlap: hak söyen gullaryňa bu dünýä  
peýdaly diýip, bir gazal aýdar:

Pany dünýä sen üstüňe gelene  
Haka dürs gula, astyň peýdaly,  
Hak ýolun aňlaman zowkun görene  
Haçanda astyňdan üstüň peýdaly

Bir kerwende üç müň düýe bolandan  
Ulu Söýünhana uýa bolandan  
Altyn-kümüş kemer söye bolandan  
Ah janym diýmedik saglyk peýdaly

Pany dünýä hiç bir kimsä ýetdirmez  
Guýrugyn çoňkaýdar, bular tutdurmaz  
Dokuz tapanyň üçden aşyrmaz  
Bäş gün ömrüň ötür saglyk peýdaly

Saglykda näme gerek sen gara maňa  
Özüňi ýat eýle, ölä bir doga  
Ynjytma pahyry, ýola sal, gara  
Gol ujundan teňne beren peýdaly.

Bagtymguly bir-de ýalan sözleme  
Ýalan aýdyp rastyňy gizleme  
Gyýbat iýme, asyl dawa yzlama  
Çyn ýürekde iman nury peýdaly  
diýip aýdyp, ikisi dagdan-daga aşyp, ýol çekip gelýärler. Bir  
näçe medet ýol ýöräp, dünýäde bolan guşlaryň, gurtlaryň,  
keýikleriň saýasy bolan almaly baglaryna gelip girdiler. Bu  
bag herki bir janawerleri öz arzy-halyny sözleşip duran miweli  
bag eken. Bu ikisi bag saýasynda saýalap, ýatyp-turup, ýorejek  
bolan halda, bir ses eşitdiler. Şol wagt Bagtymguly: „Hakny  
ýat kylmasaň, galdyň arman içinde“ diýip herki bir guşuň  
hünärini beýan eýläp, bir gazal aýtdy:  
Pikir kyldym gökge, ýere  
Bu akyl jan içinde

Görgünjan alla diýer  
Etsiz uzgen içinde

Gider ýoluň bilmeseň  
Dagly ýolda ýörmeseň  
Hakny ýada salmasaň  
Galdyň arman içinde

Göwnüm aýdar hos olsam  
Iýsem-içsem joş olsam  
Gözellere duş olsam  
Ýatsam eýwan içinde

Ýere biten nehadatlar  
Gyzyl güller gök otlar  
Gapyl adam bu zatlar  
Göwnüm perman içinde

Barçanyň hojasy Alla  
Üç yüz altmış öwlüyä  
Lük-lük okyr kulhualla  
Handan-mandan içinde

Torgaý okyr müň weýran  
Toty guşlar oňa şat  
Mömünler otdan azat  
Ahyr zaman içinde

Baýguş aýdar derdim bar  
Teswihim bar, güdüm bar  
Weýranada ýurdum bar  
Zary girýan içinde

Agsak aýdar pakyr men  
Gulluguma hakyr men  
Hakny ýa-da okyrmen  
Şany şabad içinde

Meçuç aýdar gider men

Gördüm, bildim ýeter men  
Bag saýada ýatar men

---

Garga aýdar garkyldap  
Üç agaçdan watan tikip  
Harman içinde ýatar men

Durna aýdar dür açar men  
Gyş Hindistana göcer men  
Bagdat suwuny içer men  
Asmanlarda uçar men

Gökde laçyn deý pyrlanyp  
Belent dagdan geçer men  
Balalarmyň derdinden  
Ýüregim gam içinde

Böri aýdar apar men  
Çöl meýdanda ýatar men  
Meniň işim çapar men  
Guýrugyndan gapar men  
Balalarym gaýgylanyp  
Ryzkysyn tapar men

Keýik aýdar haýbatym  
Dag içinde zinetim  
Balalarym rahatym  
Hergiz işi bitmesin  
Ojakbaşdan gitmesin  
Balalarymy atan kişi  
Myradyna ýetmesin  
Taňryny ýat kylyp  
Resuly hak bilip  
Bizi azat eýlesin

Bagtymguly pakyr men  
Gullugyňa hakyr men  
Gije pikir, gündiz zikir

Hakny ýatdan okyr men

Nebsi dünýä gaýgysyndan

Arzuw çekip otyr men

Alty agajyň saýasynda

Günüm girýan içinde

diýip, Bagtymguly muny aýdyp, Kürtbegiň iline gelip, sahawatly gartlary bilen geňeşdar bolup, söz açyp: „Eý gardaşlar biz baş gün haryyet gelen myhmandyrys. Bir- birimize muhabbetli bolup, aky-awy sözleşmäni, mähriban gardaş bolup ýörsek, ýoluňyz dogry, dinimiz bütin bolar. Hem-de: tekepbir, gybat, kastlyk, zulumlyk kylmalyň. Bu dördüsi bir gardaşdyr. Ol sözlerden ýyrak bolup, baky döwletden oýlap, atalar sözünü ýüze çykaryp, il içinde, il zergesinde ýörsek, sözüň manyly, pataly bolar. Ili depip, tekepbirlik eýläp, ili söýmeseň, söýmän gitseň, başyň hataly bolar. Ýagşy bilen aman ýörseň-içen aşyň bal dadyr, ýaman bilen ýagşy ýörseň içen aşyň uw dadyr. „Ýaman bilen baş goşandan, ýagşy bilen daş daşy“ diýenleri. Goldan kuwwat, gözden görüp, başdan aň, bilden güýç giden soň, dogan ganda, dost ganda, kowum ganda, oba ganda, il ganda diýip, Bagtymguly bir gazal aýdar:

Doklugyň çaykanyp ýykylsaň bir gün

Onda saňa dogan ganda, dost ganda

Damagyňdan sykyp, bagyrdar bir gün,

Kowum ganda, gardaş ganda, il ganda.

Ahyret alysdyr-ýoluň ýragy,

Imanlynyň onda ýanar cyragy,

Minen aty onuň jennet pyragy

Ýagşy guluň rahaty hem onda.

Halal zurýat bolsa dogan tapylar

Haram zurýat bolsa gapyň ýapylar

Köpuniň köz bolup, oduň saçylar

Onda saňa rahat ganda gün ganda.

Zulumlyk eýleme müň min gardaşa

Kastlyk eýleýen ýoldan adaşa,

Öz başyna gazar çukur hem düşe,  
Ol ýowuza ýagşy ganda, ýol ganda.

Bagtymguly haka dogry sözläňiz,

Haka şükür, sena bada eýlääňiz

Hakdan iman diläp, ahyr aýlaňyz

Amal ganda bolsa, iman hem şonda diýip,

Bagtymguly muny aýdan soň, Kürtbegiň hajy-hojalary, ýaş-ýuślary hormat gylyp, Bagtymgulyny bek gaty söydüler. Häli-de bolsa mysal sözüni aýt, balam, gulagymyzda galsyn diýdiler.

→ Eý gardaşlar, dünýä bir sary ýaňgaga mysaldyr. Gurulmuş ynsanyň amaly şonuň aşyna mysaldyr. Ýangagyň aşly bolsa, bazara salyp, satyp bahasyny alyp, bazarly bolup gaýtjaksyň, ýangagyň çüýrük bolsa, aşyň-halmanyň ýok, harjyň ýok, gury gaýtjaksyň. Ahyret şoňa mysaldyr, amalyň bolsa, bazarly bolduň, bir haryýet gelen myhmansyň-diýip, Bagtymguly bir gazal aýdar:

Çüýrük hoz eýlediň jahanyň köprüň

Bir humar bazardyr ötüp durupdyr,

Çüýrük saman gyldyň mata bazaryn

Köpgüne barabar satyp durupdyr.

Hak ýaratmyş alty günde dünýäni

Ýokdan bar eýlemiş jümle ynsany

Haryýet gelmişdir gelen myhmany

Müň ölüp, müň bir dogup durupdyr.

Düzülmüş dünýäniň durmuşy ýalan

Mähriban janlaryň gülleri solan

Dünýäniň gurşawy bir gudrat ýylan

Guýrugy başyna ýetip durupdyr.

Söz aýtsaň ýigide dogrusyn sözle

Bu günüň hoş görüp, ertäňi oýla

Takdyr hem hudaýyň emri bile

Dört barmak guýrugyn iýip durupdyr.

Owal şam, ahyr şam iliň erkany

Sürülmiş ynsanyň bolar mekany  
Onda gurlar amal söwda dükany  
Kimi gülüp, kimi ýyglap durupdyr.

Bagtymguly aýdar rasyn size  
Ahyret bakydyr, amalyň düzé  
Dünýäni gutarmış ýedi kelpese  
Şol beýik ýylany ýudup durupdyr.

diýip, Bagtymguly muny aýdan soň, il-hojalary, ýaş-ýușlary, saddyk ustadyňa diýip, magtaw berdiler. Muny eşiden ham-hars göwrelerini galdyryp, gulak saldylar-ýigididin aýdan wagyz-nesihatyna, sözlerine. Şonda Bagtymguly: Il gardaşlarym, ahyret çyragymyz zinnetli hasyllarymuz, Adam ata, How ene, Bahaweddin pirler, iki dünýä çyragy Muhammet Mustapa, Abu Bekir, Omar, Osman, Aly, Merýem ene, Äşe Patma, Seyit söygüli gullar, Hemze Bähliwan, Talhy Zebir, Abdyrahman, Hasan-Hüseýin, dört müň dört yüz ýaşan Lukman hekim, Huda söyen söygüli-zinnetli hasylymuz alan patyşanyň, diýip, bir gazal aýdar:

Bu dünýä asyl pany  
Adam ata, Howa hany  
Dünýäni ýedi aýlanan  
Bahaweddin pirler hany

Mekge zynaty ýaraşan  
Ýa rebbi bilen görüşen  
99 müň kelbe aşan  
Hak Mustapa ärler hany

Mekgede yüz ýyl oýnaýan  
Jennetde gözü ýaýnaýan  
Yslam üçin jan gynaýan  
Ol Hemze bähliwan hany

Ozal gul bolup satylan  
Soňra zyndana atylan,  
Müsürde patyşa bolan  
Ol Ýusup pygambar hany.

Ebu Bekr ýollar açan  
Magrypet dürlerin saçan  
Din ýolunda dogry geçen  
Omar, Osman, Aly hany.

Arşyl Agla ýer dewrendi  
Melekler zar-zikir oýldy  
Hak Mustapa ony gördü  
Ol söygüli Belal hany.

Dogry geçip dogry ýören  
Hak ýolunda mutyg bolan  
Merýem ene, Äşe Patma  
Seýit söygülli gullar hany

Haryýet durmuşyň güman  
Ýaradan hak bersin iman  
Talha, Zebir, Abdyrahman,  
Huda söyen gullar hany

Ozal bu dünýäge gelen  
Hatam bilen ýoldaş bolan  
Kerbelada şehit bolan  
Ol Hasan-Hüseýin hany

Bagtymguly çekme arman  
Hakdan geler bir gün perman  
Ajala tapylmaz derman  
Dört müň dört yüz ýaşan hany  
diýip, Bagtymguly muny aýdan soň, döwletli il agalary, türkmen begleri, salkynnda saýalaýan gyz-juwanlary, garybyna muhabbetli, şepagatly bolsun diýip, nesihat-özüdini berip, Bagtymguly bir gazal aýdar:  
Bir döwlet iliň begi bolynça  
Döwletliniň gapysyndan ýörinçä  
Bi asylyň hyzmatyndan ýörinçä  
Asly begiň saýasynda il boluň  
Ýamany goý, ýagşylara göz aldyr

Ýagşynyň durmuşy hormatly güldür  
Gargyş alma zürýadyň azaldar  
Akarda suw, ýa öserde ýel bolgul

Süleýman sen mura bir gulak goýgul  
Sözünü diňlegil, jogabyn aýtgyl  
Hekim bolsaň halkyň gün kibi çoýgul  
Çar tarapdan garap, halka il bolgul

Ýaman işdir öz nebsini beslese  
Akmaklykdyr özün ýagşa taşlasa  
Her bazarda rowaç bolmak istese  
Ýagşy, ýaman diýme, gün kibi çoýgun

Bagtymguly bardyr demiň hasaby  
Ir-giç ýiter gyrbyldanyň nesibi  
Kişi bolsaň, dogry eýle hasaby  
Ýagşy ýaman barçalara dil bolgun,

diýip Bagtymguly nesihat sözlerini aýdan soň, il begleri,  
hanlary bek gaty hormat kyldylar. Saýada ýüzüne perde tutup,  
salkynlap oturan gözellere tagzym gylyp, gözelleri ýüze  
çykaryp, Bagtymguly bir gazal aýdar:  
Gözel bardyr gözellerden zyýada,  
Onuň hyzmatynda bolasyň geler,  
Edepli, ekramly mylaýym zada  
Onuň bilen ömür süresiň geler.

Gözel bardyr günde-günde görmeli  
Şol gözeliň zyýa zülpün örmeli  
Döküp hazynanyň baryn bermeli  
Onuň dileğinde bolasyň geler.

Gözel bardyr uzyn bolar alkymy  
Garaňky gjede düşer ýalkymy  
Sözleyénde hem sözleri bal kimin  
Dünýä malyn berip alasyň geler.

Gözel bardyr sirke basar saçyny

Eriner hem ýuwmañ gabak gaşyny  
Söýmez ulusyny, artmaz saçyny  
Onuň hyzmatyndan gaçasyň geler.

Bagtymguly syn gerekdir gözele  
Arzuwym bar täze Zülpun düzene  
Dünýä malyn harç et ýagşy gözele  
Ýamanyň ýanyndan gaçasyň geler.

Gözellere bu gazaly aýdan soň, uly-ulus agalary, ýyglyp, jem bolup, pir-atalardan uly nesihat, öwüt aluw bek ýagşy diýende, Bagtymguly ata nesihatyny aluw ýagşy diýip, bir gazal aýtdy:  
Berse ataň maslahaty  
Algyl bolan nesihaty  
Ýumşak sözle, gülme gaty  
0jak orun saňa galar.

Ata maslahatyn alsaň  
Iliň zergesinde ýörseň  
Halal maslahatyň berseň  
Täji döwlet sende galar.

Berlen öwüdi almasaň  
Bilene gulak salmasaň  
Maslahaty hoş görmeseň  
Döwlet gaçar sende galmaz

Deň-deňi bilen bolar  
Şady-horram oýnap güler  
Ýaman hatyn, ýöremez at  
Araňzyň görkün alar

Ýaman goňşy çapar gaýta  
Ýykylsaň-da deper gaýta  
Senden aýyp tapar gaýta  
Başyňa bir bela bolar

Bagtymguly döwran sürer  
Şady-horram oýnap güler

Teçjaldan soň şeýtan iner  
Oňa gara günler galar.  
diýip, muny aýdan soň, ol döwürde dolup, doýup geçen, suprasyn  
düzeden han-begleri ýadyna alyp, Bagtymguly ýene bir gazal  
aýdar:

Bir sözüm bar diýsem şahy sultana  
Dünýäde hormatly begler galmadı  
Döwletli beglerim supra düzene  
Desterhan üstünde myhman galmadı

Ygtybary ýokdur ýalany söýen  
Dogrusyn keri goýup, ýalana uýan  
Ýetimiň, ýesiriň malyny iýen  
Ýüregin ýel alan begler galmadı

Galmady dünýäde ýagşy muhtabır  
Dünýä baýlygyndan ýygypdyr köp zer  
Aýdyp ötüp gitdi ol haýryl Beşer  
Dogrulyk ýolunda ynsan galmadı.

Halaýyk barçasy nebsi hor boldı  
Zekiler gyryldı, dünýä dar boldı  
Alymlar kitabyna zar boldı  
Taňryny bir bilen ynsan galmadı.

Müfti öz sözüne gylmadı amal  
Şerigat işine bermedi kemal  
Halk içine düşdi hyrs atly kesel  
Dogrulyk ýolunda ynsan galmadı.

Bagtymguly aýdar taňryny tana  
Munda oýnap gülen gardaşyň hany  
Heýç ynanma bu ýalançy pany  
Yllany bir diýen ynsan galmadı.

diýip muny aýdan soň ynamsız bir haryýet panydyr, ertir şat  
bolanlar, öýlän bolmadı ertir gülenleriň aşama galmadı, ajal  
ýetip, ýumulsa gözü, goý bu dünýäne geldi-gelmedi, kyrk şähri  
puldan dolduran Karun gözü gumdan doldı, puldan doýmadı-diýip,

olary mysal getirip, Bagtymguly bir gazal aýdar:  
Köp ýigitler geldi geçdi jahandan  
Näçe men-men diýen begler galmadı  
Gerdişi göç gahwa pelek elinden  
Ertir şat bolanlar öylän gülmedi

Günden güne biçäre bu ajal haýat  
Bir beladyr hiç gutulmaz bu zynat  
Günden güne aşak düşen adamzat  
Ertir görenleriň agşam galmadı

Bir görkli panydyr dünýäniň ýüzi  
Nesihatym eşit, diňle bu sözi  
Ajal ýetip, adam, ýumulsa gözi  
Goý bu dünýäge geldi-gelmedi.

Humaýun ýurduny saldyran Harun  
Dünýäni dört bölen hany Fridun  
Kyrk şähri gyzyldan dolduran Karun  
Gözi guma doldy, pula doýmady

Bagtymguly haýran her ýana bakar  
Hak emir eýlese, daşdan ot çykar  
Ýaman ogul doýsa ilini ýkar  
Ýaman ogul doýsa asyl gurmasyň,  
diýip muny aýdan soň Bagtymguly: Her kimiň atasy öz uly  
piridir, ata-enä hormat gylyp lezzetlešeň, bagy-bakjaň  
lezzetli bolar. Eger hormatlamaşaň, janyň jepaly, başyň hataly  
bolar, bir gündelik myhmandyrys. Nädip eneňe bardyň, hak  
gudraty-emri bilen ýalançy panyá geldiň-diýip, mysal getirip,  
bir gazal aýdar:

Owal atamyň bilinden suw bolup anama geldim  
Syzdyryp anama baryp, bir gatra gana geldim  
Anamda surat bolup, bir şirin jana geldim  
9 aý ana garnyndan inip jahana geldim  
Emip anam süydüni gündelik myhmana geldim

Ýaradanym gudrat bilen diş bile dahany berdi

Sözlemäge söz bilen, dahanda zybany berdi  
Göwnüm gidip her ýana, turdym, aýagym ýördi  
Bildiň ýakyn ýadyňy, gözüň dünýäni gördü  
Okyp görüp, kitap alyp, sen on ýasa geldiň

On baş ýasa baranda oglanlykdan saýlandyň  
Gyz geline meýil edip, göwün berip gülündiň  
Hakyň permany bilen ahyr bir gün öylendiň  
Ýigrimi ýasa gelende bedew atyň saýladyň  
Bedew münüp syzgyryp, sürüp meýdana geldiň

Otuz ýasa gelende, nuhyň bir algyr şiri,  
Dünýä gamy başyňda, köýüp ýörüp ýelip sen  
Ähli musulman bolanyň, ölinça halal iýer sen  
Kyrkyňda towa eýläp, toba-tagsyr diýer sen  
Göwnüňi bire baglap, eziz subhana geldiň

Elli ýasa baraňda dogrulykda bolar sen  
Bäş wagtyny düz okap, Haka şükür kylar sen  
Altmyş ýasa baranda, gartlygyň biler sen  
Nägadar hem gazansaň. Ahyr bir gün öler sen  
Eken ekinin bişirip, orak ormaga geldiň

Ýetmiş ýasa baranda ganyň gaçar yüzüňden  
Ak dişleriň dökülip, söhle gider gözüňden  
Kuwvat senden aýrylyp, güýjüň gider dyzyňdan  
Segsen ýasa baranda göwnüň geçer özüňden  
Gider bolsaň dünýäden, ýakasız dony geýdiň

Bagtymguly bähnetdir her kim togsana ýetse  
Hiç kim oňa haýran bolmaz, ajal ýakaňy tutsa  
Ahyr boljagyň şoldur, teniň ýer bile ýatsa  
Ynanjy gazansaň, ýoluňy rowan etse  
Işik-tüýnügi ýok, garaňky jaýa gitdiň  
diýip, Bagtymguly muny aýdyp, dünýä ýaraşygymyz, ahyret  
çyragymyzy alan, zinetli hasylymyzy alyp, ýaraşygymyzy  
solduran panpsyň diýip, ýene bir gazal aýdar:  
Ha ýaranlar muslimanlar

Sen ozaldan ýalan dünýä  
Töwesdiň ömrüm gutardyň  
Jana talaň salan dünýä

Kime görkezdiň peýdany  
Görmedik suwda-zyýany  
Näçe-näçe Süleýmany  
Täji tagtyn alan dünýä

Kimdir senden güler gider  
Ýürek bagryn diler gider  
Saňa gelen ýyglar gider  
Kimdir sende gülen dünýä

Kimseleri girýan etdiň  
Didelerini girýan etdiň  
Ýürek bagryn birýan etdiň  
Şeýle derde goýan dünýä

Bagtymguly many saçar  
Her kim öz kysmatyn içer  
Saňa gelen durmaz geçer  
Kimdir sende galan dünýä,  
diýip muny aýdan soň, Bagtymguly geçen mähriban günlerini  
essine alyp, hazan ýeli barsynyň gülün soldurjakdyr. Allaýar  
gardaşym, okyp alym bolsa, şeýtan boljak edi taňry men diýip  
ýören Şeddat galjak edi. Ömrün satyn alsa, Karun aljak edi,  
ynamsyz haryýet gelen dünýedir diýip, bir gazal aýtdy:  
Gulak goýuň asyl sözüň beýany  
Hazan bostan gülüň ýoldy-da gitdi  
Dünýäniň hiç kime ýokdur ynamy  
Ýer bagryna dartybaryny ýuwtdy

Habardar bol sagyň bile soluňdan  
Aýryldyň iliňden arka dagyňdan  
Bir gün aýra salar seni bagyňdan  
Bir bişen miwäňi ýoldy-da gitdi

Bu dünýä ynanan owal şat bolar

Aga-ini, dogan-gardaş ýat bolar  
Hazan ýeli degse, ýanmazdan solar  
Açylan täze gül soldy-da gitdi.

Okyp alym bolsa, şeýtan bolardy  
Taňry men diýip ýören Şeddat galardy  
Ömrün satyn alsa Karun alardy  
Janlary jähennem düýbüne gitdi

Bagtymguly aýdar magnasyn saçyp  
Halyl gurban etdi oglundan geçip  
Musa gutulmady ajaldan gaçyp  
Barysyn aždarha, gara ýer ýutdy,  
diýip, Bagtymguly muny aýdan soň, bir näce medet ýol ýöräp,  
dalyp -aryp, ajygyp Azady şäherine ýetdi. Ol iliň ak sakgal  
magraç gartlary, sylagly-hormatly ýigitleri garşıy çykyp,  
göterip alyp köp söydüler. Şonda Bagtymguly oval dünýä inip,  
doýup-dolup geçen, dört müň dört yüz ýaşan Lukman hekimiň  
bedew atly han sypatly Rüstem Pälwan, üç yüz on üç mürseli  
bilen hak Resuly goýmadyk pany dünýä sizi-de, bizi-de alar  
diýip bir gazal aýdar:

Dört müň dört yüz ýaşan Lukman hekimiň  
Teni gara guma batdy, ýaranlar  
Bedew atly han sypatly Rüsteminiň  
Ajal ýakasyndan tutdy, ýaranlar

Ýusup dogrusynda Ýakup ýanynda  
Synasy bagrynda derdi janynda  
Gadryn bilmedikler boldy ýanynda  
Ýusuby gul diýip satdy ýaranlar

Äleme höküm etdi Isgender Soltan  
Ajal tasbyryna tapmady derman  
Tagbyn ýel göteren hökmi Süleyman  
Galmady dünýäden ötdi ýaranlar

Üç yüz on üç mürsel galmady biri  
Hany Hasasy Süleymanyň weziri

Hany hak resul hem hakyň Şiri  
Gara ýer enesi ýutdy, ýaranlar.

Bagtymguly aýdar gapyl oturmaň  
Gara janyň gaýgy bilen ötürmäň  
Ýalançyny hasrat bilen ötürmäň  
Bir pasyl döwrandyr ötdi, ýaranlar.

diýip, muny aýdan soň, magraç garrylary sylagly ýigitleri hoş görüp, Bagtymgulynы göterip alyp, köp söýüp, dünýä zinetimiz il ýaraşygymyz, hoş sapa geldiňiz diýip, şady-horram boldular. Ol zamanda Bagtymguly dünýewi mynasyp sözleri terk edip, baky döwletden söz açyp, aksakal magraç gartlaryň göwnüni awlap, ýaşlaryna tertip öwüt berip bolanyndan soň, size toba tapylmaz, gapyňyz açyk dur ekeni, toba gaýdyňyz diýip bir gazal aýdar:

Gapyňyz açykdyr, işik ýapylmaz  
Eý janlarym, estahpara gaýdyňyz  
Ölenden soň size toba tapylmaz  
Eý janlarym, estahfara gaýdyňyz

Elip bilmedigiň işi harapdyr  
Bi sena dilinde haýyrly kebapdyr  
Jum jomart, ha, hemze dilde gaýratdyr  
Eý janlarym, estahfara gaýdyňyz

Bir elip ýigitlik, garry dal budur  
Gözüň derýa, kirpikleriň sal budur  
Ajal gany, kerwensaraý ýel budur  
Eý janlarym, estahfara gaýdyňyz

Estahfar diýeniň elipdir başy  
Rişwet iýeniň haramdyr aşy  
Gözüne görünmez kowmy gardaşy  
Eý janlarym, estahfara gaýdyňyz

Estahfar diýeniň alty harply  
Ezraýyl haýbatly geler zarply  
Gylyçdan ötgürdir syraty howply

Eý janlarym, estahfara gaýdyňyz

Ol zamanda seniň synagyň geçer  
Magryfet eýlese dürlerin saçar  
Söýgülü güluna gapysyn açar  
Eý janlarym, estahfara gaýdyňyz

Bagtymguly özi bersin döwleti  
Ybrahym Halylyň boluň milleti  
Ýatlaňyz taňryny, Resul ýmmaty  
Toba tagsyr, estahfara gaýdyňyz,  
diýip, muny aýdan soň magryfet garrylary, sylagly ýigitleri  
munuň aýdan sözüne kanagatlanyp, güler ýüzli, şirin sözli,  
zinnetli-muhabbetli sözüne aşyk bolup, saddyk ustadyňa  
diýende, Bagtymguly bir gazal aýtdy:  
Munda tagat eýlemeseň  
Onda rahat hergiz olmaz  
Ýaradanyň hak bilmeseň  
Eden tobaň kabul bolmaz.

Ýaradanyň ýada alyp  
„Men garyp guluň“ diýip  
Toba tagsyr alla diýip  
Ölseň imanyň aýrylmaz.

Bir garybyň sözi ýörmez  
Gülüşerler, orun bermez  
Diňleseler gulak salmaz  
Deňlikde kemal tapylmaz.

Men diýip sen söýleseň  
Men diýip sen oýlasaň  
Bäş wagtyň terk eýleseň  
Kalbyňda iman tapylmaz

Akyl hem bir syrdaşdyr  
Amanat janyň ýoldaşdyr.  
Haýa, iman bir gardaşdyr  
Nurly çyragy aýrylmaz.

Bir haka ýalbar, şükür kyl,  
Ömrüň öturme, tagat kyl  
Baky döwletiň özüň kyl  
Bir dileksiz kemal galmaz

Bagtymguly dogry ýörseň  
Söýükli ummady bolsaň  
Dogry geçip, dogry olseň  
Diliňden iman aýrylmaz  
diýip, muny aýdyp zowky-sapada boldular hem-de Azady şäheriniň  
agalary, Janbek hanyň sylagly, hormatly türkmen il-dilberleri:  
Arçybeg, Gurtbeg, Nurybeg, Esenbeg, Äralybeg, Merdogly Meýdan-  
il dilberleri jem bolup, bu iki ýigide şatlyk toý tomaşa edip,  
bu iki ýigidi gutladylar. Bökeler göreşdirip, bedewler  
çapyşdyryp, zinnetli toý etdiler. Şonda Bagtymguly baky  
döwletiň atynyň tarypyny size beýan gylaýyn,-diýip bir gazal  
aýtdy:

Byrak atyň tarypyny söyläýin  
Adamzada meňzär ýüzi Byragyň  
Möminler, pyragyň waspyn söyläýin  
Arap dilde sözlär dili Byragyň

Alma röwşen berer ýüzünüň agy,  
Dodakdan syçrar nurly çyragy  
Ýaşyl züberjetdir iki gulagy  
Daň ýyldyza meňzär gözü Byragyň

Ýyldyrym dek geçer tuýak kakışy  
Sygyr sypatlydyr göwde bitişi  
Zikri Ahmetdir ýüreginiň aşy  
Ýörenede al öwser ýeli Byragyň

Rahmet nuryndan doludyr içi  
Gyzyl ýakutdandyr maňlaýnyň saçы  
Eşekden uludyr gatyrdan kiçi  
Al öwser ýörenede nury Byragyň

Hak rahman rahym emr eýledi

Hakyň emrinden Jebraýyl indi  
Gözünden ýaş döküp byrag ýyglady  
Muhammet dilinde zikri Byragyň

Bagtymguly aýdar alhamdililla  
Döwlet bakysyny özüň ber alla  
Minen ony Ahmet ibni Abdylla  
Dilinde Zikri Ahmet Byragyň  
diýip muny aýdan soň, Ahmet üçin Byrag atyň ot iýmän, suw içmän, muňly-zarly duranyny hak subhana we tebarek kamil gudraty bilen bilip, Jebraýyly emr gyldy: „Byragy ýyglatma, söygülisine goş hem-de maňa gelsin, bizi görsün, kamyl gudraty bilen arşyma seýil eýlesin hem görsün bizi, diýip söyükli guluna emr boldy. Bagtymguly bıhruf we labyz sözleriň manysyny size beýan gylsyn, diýip saz bilen bir gazal aýtdy:  
Jennetde bar gulum, bizlerden bir emr,  
Bir mursah täç al bir külle kemer  
Hem dahy lal bir pyras ötüp mugtabır  
Byragyň ýygladygy Ahmet üçindir.

Kyrk müň Byrag atlar jennetde heman  
İçinde bir Byrag muňly zar güman  
Hak Muhammet Ahmet üçin arzyman  
Byragyň ýygladygy Ahmet üçindir.

İçinde bir Byrag hem ýyqlar gaty  
Muňly-zary köýdir, ýokdur takady  
Iýmez-içmez, bolmaz heýç-de rahaty  
Meniň muňly-zarym Ahmet üçindir.

Aldy Jebraýyl Byragy ol zaman  
Täji nab Ahmede ýetişdi heman  
Arşyma seýl eýle ýa Fahry jahan  
Dünýäniň düzülşi seniň üçindir.

Söyükli guluna döwletin berdi  
Ýedi gat asmany seýran eýledi  
Asmanda melekler ybadat gyldy

Dilinde zikri nury Byragyň

Ol Habybyma aýt minsin hem ony  
Arşyma seýil eýlesin hem görsün meni  
Söydügim gelsin gutlaryn hem ony  
Dünýäni düzdüğim onuň üçindir

Diýdigim Mahbubym, Matlubym meniň  
Söýdünj jan ile mahmudyň , seniň  
Bihuruf lafz gyl dilegiň seniň  
Dünýäni düzdüğim seniň üçindir.

Ýa ylahym Hezretimden hajatym  
Neçik haly geçer garyp ymmatym  
Ymmat üçin köpdür meniň fyrkatym  
Meniň ýygladygym ymmat üçindir.

Gel Habybym saňa aşyk bolmuşam  
Jümle halky saňa bende gylmişam  
Herne myradyň kabul gylmişam  
Dünýäni düzdüğim seniň üçindir.

Bagtymguly bendesine özi ýar  
Günähim ýalkasyn hak özi Jepbar  
Siz hakyň habyby Ahmedi Muhtar  
Ahyret sapasy seniň üçindir.

diýip, muny aýdan soň, il-agalary, il begleri jem bolup,  
bulary gutlap, toý-tomaşa edip, bu iki ýigidi ýüze çykaryp,  
Allaýary ýurda halypa kazy etdiler. Bagtymguly il diwanasy,  
ile muhabbetli bolup, göwün-gowünden suw içip, gaýgylar  
serinden geçip, döwletli gul myradyna ýetip galdy.

Biz-de ahyrky ýaryşda myradymza ýeteris diýip, doly il-halkyň  
içinde öz göwnüni özi keri urup, baky döwletini oýlap, bir  
gazal aýdar:

Göwün ne iş bitirdiň, gezdiň jahan içinde  
Doýmaz gözüň dünýäge, ýüregiň gam içinde  
Abat diýip, gol uzadyp, düýbi weýran içinde  
Ten toprakdyr aňlamaz,jöwheri jan içinde

Düşdüm topraga ýarap, galdy ýegsan içinde.

Dünýä üçin ýuwarsaň, tä içinde adam bardyr  
Doýmaz gözüň dünýäge, menje-menje gum bardyr.  
Bu zamanda adamzat, senden gapyl kim bardyr  
Soragy hak, sowaly coh iki melek hem bardyr  
Ölenden soň toba ýokdur, galdyň arman içinde

Ýa ylahym sen saklagyl, bu gorkunçly ýollardan  
Sagy-soly çöl ýerden, suw akmagan ýerlerden  
Göwün dünýä ysgyndan, haram sözlär dillerden  
Men bir ajyz bende men, Kemine men gullardan  
Ejalatda goýmagyl, ýagşy-ýaman içinde

Bu dünýäden ol dünýä baran barda gelen ýok,  
Diri, öli halyndan, habar-hatyr alan ýok.  
Ýalançynyň penasy ýok, diýsem ýalan ýok  
Akyl ediň, gardaşlar, könelerden galan ýok  
Dünýäge bil baglaýan, galdy arman içinde.

Bagtymguly aldaýur gahwa pelek bezenip  
Göwnüňe maýyl bolma, oňa garşy gezenip  
Nä parahat ýatyrsyň, el-aýagyň uzadyp  
Ajal ýorer yzyňdan, okyn-ýaýyn gezenip  
Gury gelip, boş gitmegil ahyrzaman içinde.  
diýip, muny aýdansoň, ol agalary, söýükli ýigitleri,  
akylsyzlary akyl alyp, söze pähim etdiler, hem-de il-halkyň  
içinde pendi-nesihat, öwüt berip, bir gazal aýdar:  
Hezzet hormat sen etmegil  
Görüm görülmegen ýerde  
Akylly bolsaň, söz açmagyl  
Nowbat berilmegen ýerde

Hormat gyl, ýagşy unutmaz  
Gury agaja ýaprak bitmez  
Akylly är kine tutmaz  
Hulky söýülmegen ýerde  
  
Harç eýleseň hara döner

Gül açylsa zara döner  
Hyzmat etmek hara döner  
Gadryň bilinmegen ýerde

Bir ýagşynyň dady galar  
Ilde ýagşy ady galar  
Ýaman özün bela salar  
Akyly çekmegen ýerde

Baky döwletiňi ýatla  
Goç ýigidiň sözün hakla  
Bagtymguly diliň sakla  
Habar soralmagan ýerde,  
diýip, muny aýdan soň, il agasy, don ýakasy, gahryman il  
gadryň bilen, sözünü ornunda sözläp, atadan, babadan beglik  
etmedik kişi Soltan bolup, il gadryň bilermi? Ol kanagatly  
türkmen ýigitlerine garap, haryýet düzülmüş dünýäge aldanmaň  
diýip bir gazal aýdar:

Däli göwnüm ýalançyga aldanmaň  
Jan diýmeklik bilen jenan bolarmy  
Sözi öz ornunda sözläp bilmédik  
Adam diýen beýle ynsan bolarmy.

Bir eşiden sözün tamam tutmaýan  
Göwher alyp bazarynça satmaýan  
Atadan-babadan beglik etmeýen  
Soltan bolup, il gadryň bilermi

O nädir ki ýigit göwnün bozduran  
Şeýtan bolup, dogry ýoldan azdyran  
Hatyn sözün öý arada gezdiren  
Onuň ýüreginde iman bolarmy.

Asyl sowgat alan ata-eneden  
Haýa bilen durar, çykar ornundan  
Ulusyna hormat gylar pyglyndan  
Mundaý güzel-arwat ilde bolarmy.

Ergenekden gaýyr-gaýyr, yüzün örtmez

Uluslararası sylamaz, dilini tartmaz  
Bihaýa, biedep, myrada ýetmez  
Ol güzelde asyl hormat bolarmy.

Bagtymguly aýdar bu sözüm hakdyr  
Kitap gören kişi manydan dokdur  
Taňla, mizan çeker, bu dem hem ýokdur  
Lap eýlän ýigitler puşman bolarmy.

diýip, muny aýdan soň, Bagtymguly bir tarapdan türki, parsy eserinde, edebiýatynda bolan bolsa, ikinji tarapdan türkmen edebiýaty uly öwüs bolup, halk arasında, söz ýaryşyna alyp bardy. Söz ýaryşında täze muhabbetli gözelleri-de ýigit zergesine goşup. „Yspyhanda gurlan ýaýy güzel sen“ diýip bir gazal aýtdy:

Gök hanjary gökden ýere inende  
Güne garşy dogan aýym güzel sen  
Gunça gülleriňden posa alanda  
Yspyhanda gurlan ýaýy güzel sen

Saçbagyň ujunyň simdir işmesi,  
Ýollaryň daglydyr, gyndyr aşmasy  
Agzyň aby-haýat, zem-zem çeşmesi  
Aýnalbaky suwnuň laýy güzel sen.

Gyzyl diýsem gyzyl, al diýsem-al sen  
Hindistanda şeker Bulgarda bal sen  
Lamelip çekilmiş bir serwi dal sen  
Ýusup Züleýhanyň taýy güzel sen.

Her kim güýcli bolsa oňa pir diýrler  
Dertli guluň dermanyny bir diýrler  
Gawunyň ýağsysyn şagala iýdirler  
Bagtly bendäniň taýy güzel sen

Owazyň cynma-çyn daglar aşmasy  
Seni görenleriň akly çasasy  
Hindistanyň reňgi gyzyl, çüýsesi  
Şasenem sypatly mahy güzel sen.

Bagtymguly hakdan syryň gizleme  
Il içinde bir-de ýalan sözleme  
Ozalda, ahyrda ikam gözleme  
Bagtly bendäniň taýy güzel sen.  
diýip, muny aýdan soň, il agalary, sahawatly baýlary, sylagly ýigitleri türkmen milletiniň mysalynda güman bir söz bardyr, tylla şekerden datly näme bardyr diýdiler. Onda Bagtymguly aýtdy: Gelen myhman bilen sözleşip, gülşüp oturan jan bardyr diýdi, ýene-de uly öwüs garrylary sorady:

– Balam, bir ýagşydan ýaman bolarmy, ýamandan ýagşy dörärmى?  
Onda Bagtymguly aýtdy:  
– Bir ýagşydan ýaman boldy (çykdy) diýse ynanmaňyz. Bir gün eder atlygyn. Bir ýamandan ýagşy boldy diýse ynanmaňyz. Bir gün eder itligin.

Soň Bagtymguly ata-ogul, töreçi, köldöleňe synçy, biasyl, bigaýrat ýigidiň bahasyny ýüze çykaryp, bir gazal aýtdy:  
Eý agalar, bir bigaýrat ýigide  
Müň ýaman söz aýtsaň jynyna degmez  
Bikär şyh alan beýhuda zalyma  
Perizadyň gyylan näzine deňmez.

Jellat geldi jan almaga dalaşyp  
Syýa zülpi dal gerdene dolaşyp  
Juwan bardyr atlaz geýse ýaraşyp  
Juwan bardyr geýen donuna degmez  
Ogul bardyr gaýypdan hasyl inderen  
Ogul bardyr ata göwnün dyndyran  
Ogul bardyr duşman boýun syndyran  
Ogul bardyr gyrnak gyzyna degmez

Bedew münüp keşt eder men jahany  
Altyndan myhy kümüşden naly  
Bedew bardyr müň tümene bahaly  
Bedew bardyr ýapan juluňa degmez

Bagtymguly aýdar bu sözüm sözdür  
Bilmedik nadana gury owazdyr  
Adam bardyr müň tümen iýdirseň azdyr

Adam bardyr iýen nanyna degmez  
diýip, muny aýdan soň, baýlary sahawatly, garrylary  
muhabbetli, ýigitleri haýaly-zinetli, garyba myhabbetli bolup  
ýaşap geldiler. Bagtymguly: arap atly goç ýigidiň goly ýokly  
bolmasyn, ýokly bolsa, dogan-gardaş ýat bolar diýip, bir gazal  
aýdar:

Goç ýigidiň goly ýokly bolmasyn  
Ýokly bolsa dogan-gardaş ýat bolar  
Gaçar agaň-iniň bilmez gadyryň  
Ony gören duşmanlaryň şat bolar.

Sabır eýle, sabyrly gul şat bolar  
Ýaman ogul atasyndan ýat bolar  
Gyatçynyň gazanany at bolar  
Nadanlaryň ýürekleri mat bolar

Kişiden dileğim hiç möýmün bitmez  
Bir dost öyüne barsaň, merhemet etmez  
Märekede aýdan sözüň tutulmaz  
Diňlemezler, gury sözüň mat bolar

Garyp aýak ýalaň, kendir guşakdyr  
Märekede barsaň ornuň aşakdyr  
Garyp at münüp ýörse eşekdir  
Döwletliler eşek münse at bolar.

Bagtymguly, şükür eýle hudaýa  
Ölüm barabardyr şaha gedaýa  
Aklyň bolsa, sabır eýle belaýa  
Sabırly, gul bara-bara şat bolar.

diýip muny sabırly guly myradyna ýetirip, uly öwüs pirinden  
rugsat alyp, ýuze çykan meýdanda doly boljagyn, bigaýrat  
ýigidiň iş bitirmejegini ýuze çykaryp, hünärsiziň öz aýbyn  
ýapmajagyn ýuze çykaryp, mysal getirip, Bagtymguly bir gazal  
aýdar:

Goç ýigidiň ady çykmaž  
Döwletli, shaýy bolmasa  
Bigaýratly iş bitirmez

Ýemigi doly bolmasa.

Görüm-görelde almasa  
Hünäri shaýy bolmasa  
Dal gylyç, bedew münmese  
Akyla gelmez, däli bolar

Bolmasa onuň zurýady  
Ölende tutulmaz ady  
Synasynyň ýanmaz ady  
Ylahym özi bermese.

Algyr guşlar awa çykmaž  
Hünärsiz öz aýbyn ýapmaž  
Märeke ñede orun tapmaž  
Başda akyly bolmasa

Gonmak täze ýurda ýagşy  
Haly düşek törde ýagşy  
Ol ýigitler görde ýagşy  
Başynda gowga bolmasa.

Bagtymguly bolsa başly  
Hiç gaýtmaz ötgür gylyçly  
Dözenler duşmany güýcli  
Dosty wepaly bolmasa.

diýip muny aýdan soň, ýaman bilen ýagsynyň arasyndaky aýyrmany  
ýüze çykaryp, ýamanyň goluna ýetse, algyr baz saklap bilmez,  
onuň gadryny nä bilsin diýip, Bagtymguly bir gazal aýdar:  
Bir ýaman adama ýetse algyrbaz  
Saklap bilmez onuň gadryn nä bilsin  
Bir çopan eline düşse almaz daş  
Çakmak daşdyr diýer, gadryn nä bilsin

Baýlara ýaraşar haýry-sahawat  
Ýoksula laýyk sabry-kanagat  
Eşek münen ogl aýetse bir bedew  
Sürer-çapar, onuň gadryn nä bilsin.  
Kamil bolmaz ol şerbetden içmeýen

Aňlap bilmez manysyny saçmaýan  
Mejnun bolmaz iş başyna düşmeýen  
Perizat Leýliniň gadryň nä bilsin

Dynçlygyň gadryň bilmez armaýan  
Beglik diýip bolmaz berim bermeýen  
Çölde açlyk müşakgatyň görmeýen  
Öýde aşyň, nanyň gadryň nä bilsin.

Adam diýen bir ykrarda durmasa  
Ýazyň gadryň bilmez sowuk görmese  
Ördek, sona, gazlar çoli görmese  
Serçemenli gülünň gadryň nä bilsin

Bagtymguly aýdar hem hemdeme  
Geliň şükür edeli dostlar bu deme  
Sözlände söz gadryň bilmez adama  
Müň mana söz aýtsaň, gadryň nä bilsin,  
diýip, muny aýdan soň, Bagtymguly sözüň aýtsaň biljege aýt,  
bilmeze aýtsaň lezzeti ýok, ýaman bile ýagşy ýörse, ol  
ýagşynyň hormaty ýok, diýip ýene bir gazal aýdar:  
Ýagşy bile bolsaň goňşy  
Işiň zowky-sapa bolar  
Ýigitlikde kylsaň toba  
Köp derdiňe doga bolar

Ýaman goňşy çapar gaýta  
Ýykylsaň-da deper gaýta  
Senden aýyp tapar gaýta  
Başyna bir bela bolar.

Men güzel diýip söýüne  
Rehim etmez dogan-dogana  
Kellesi meňzär sogana  
Her ne bela şondan geler

Zamana ýakyn gelende  
Parhy bolmaz ýalan çynda  
Hak kanagatyn alanda

Biasyl binowa bolar.

Bagtymguly söz dilinde  
Namysyn bermez elinden  
Höwes etmäň gyz-gelinden  
Ýyl-ýyldan bihaýa bolar  
diýip, muny aýdan soň, Bagtymguly dok bile ajy ýakalaşdyryp,  
janymyzyň alan panpsyň, diýip, bir gazal aýdar:  
Dok dalaşar ýüpek mahmal geýmäge  
Geldim, güzel zatdyr dony bolmasa  
Aç dalaşar gury nany iýmäge  
Müşgildir öýünde uny bolmasa

Hasyl umydy bar ekin ekene  
Bu işler mälimdır mähnet çekene  
Ýalaň aýak basmaz, dözmez tikene  
Neýlesin geýere göni bolmasa.

Ýigitlik gyzyl gül, ýşarat eýlär  
Başyna ýa geler, ýa gelmez oýlar  
Dişine nan tapmasa, çäresiz neýlär  
Müşgildir suprada nany bolmasa

Akylsyzlar iş ahyrna garamaz  
Gury agaçdan asla miwe döremez  
Agyr mejlislerde çopan ýaramaz  
Neýlesin oturmaga orny bolmasa.

Bagtymguly söýmez jydaly jeňe  
Ahyret azm etdi köp dosy deňe  
Bir edip ýigidiň dal boldy sünge  
Müşgildir teniňde janyň bolmasa  
Soň hormatly aksakal magraç garrylar bu sözleri eşidip, uly pikirde, oýda boldular. Bagtymguly: zaman gelip geçjekdir: gözleri otly, ýürekleri dertli bihaýa ynsan, ölüsine hormatsyz, ýaşlary kanagatsyz, ýürekleri muhabbetsiz, oturyş-turuşlary özlerine dogry, dünýä howara, ahyret parhyn bilmez, halal-haramy aýırmaz, diýip, bir gazal aýdar:

Ha ýaranlar şol zamanda  
Gözde gubar dert köpeler  
Bolmaz ynsap ýüreginde  
Adam iýen mert köpeler

Ýat etmeýen ahyredi  
Dadarlar haram lezzeti  
Dünýä üçin anty-şerti  
Parhyn bilmez mert köpeler

Akylly bolsaň söz pähm et  
Ýyl-ýyldan köpeldi mähnet  
Bir-birine edip töhmet  
Nägöýä şerbent köpeler

Jahylliygyň günü azdy  
Birsin görüp biri azdy  
Hak işini nähak düzdi  
Işı bimaza, söz köpeler.

Bagtymguly bakyň ýola  
Gulak goýuň arzy hala  
Iller meňzäp goýun-mala  
Ony iýjek gurt köpeler  
diýip muny aýdan soň, aksakal magraç garrylary toba-tagsyr,  
diýip, zinetli ýaşlary tomaşa-taňa bakyp, haýran bolup, geljek  
işlerine akyl eýesi bolan ýigitler güman bolup, onda pikirde  
boldular. Ol-da bir dünýäniň dar zamany ahyret alamatlary göze  
görünjekdir. Günbatardan gün dogup, toba gappsy ýapyljakdyr,  
dünýä haryýet gelen bir ýaşawdyr, diýip ahyredin ýatlap bir  
gazal aýdar:

Bir gün ol günbatardan belli meşhur gün dogar  
Ýüzi mahytaban dek bilekleri gandyrar  
Bilmez adam başyna çoh müşakgat iş geler  
Şol müşakgat belalary öz içinden hem dörär  
Agzyn açyp aždarha dek belalary köp durar

Her kim öz kysmatyn görer, onda hallar başga bolar

Dünýä üçin mal ýygynlar, kim gazanar, kim iýer  
Barysy hem senden galar, barçasyny alla biler  
Iýmit iýen ýigitlerne renji mahnet köp bolar  
Aždarha dek zährin saçan ýigitleri köp bolar.

Ýaradanyň permany, janynyň köpdür armany  
Görüň Hüseýin Mürzäni, dünýäniň bir zamany  
Hak ýazar arzany, ýada almaz subhany  
Şeýtan bolar ynsany, bolmaz onuň zamany  
Ýere urup lerzany Esrapyldan üýn durar

.....  
Dünýä ahyry bolan soň bar ynsany alansoň  
Teçjal dünýä inensoň, sazy söhbet guransoň  
Özün halk bilensoň, dünýä erkin galansoň  
Dönüp kábä baransoň, arwah bilen jyn oýnar.

Gelen sen dünýä haryýet, ol zaman bolmaz hormat  
Herne çekersen ezýet, Bagtymguly eý heýhat  
Ruzy magşar kyýamat eýa kaziýa almahat  
Barça işleri gandyrar.....

diýip, Bagtymguly muny aýdan soň il hoja, garry gartlary,  
herki bir gelen gününe şükür edip, dolup-doýup geçen il-  
agalary şat şadymanlyk bilen myratlaryna ýetip galdy.

Soňy.

---

*Öwüs-dürli öwüsgin atýan.*

*Alfutüf-örän*

*Sohta-sopy*

*Afat-örän*

*Zahyr-gowy*

*Zekiý-yiti zehinli*

*Talfynyp-dalmynyp*

*Essine düşmedi-ýadyna düşmedi.*

*Magtaw öwgi*

*Gartlary-garrylary*

*Muhtaç-mätäç*

*Asta-akryn-ýuwaş ýuwaşdan*  
*Zinetli-owadan*  
*Supra-saçak*  
*Derim-çuň*  
*Ussat ili-bu Selimhoja ussadynyň ilidir ýurdudyr.*  
*Sagynmak-göresi gelmek*  
*Hudaýar-Magtymgulynyň özi bolsa gerek*  
*Uzatmak-ugratmak*  
*Ýowuk-golaý, ýakyn.*  
*Hargışmak-duşmak*  
*Gart-garry*  
*Haryýet-wagtlayýnça*  
*Ýyrak-daş, alys*  
*Uw dadyr-awy ýaly bolar*  
*Görüw-görmek*  
*Ganda-nirede*  
*Ýaňgak-hoz*  
*Saddyk ustadyňa-*  
*Magtaw-öwgi*  
*Keri-yza, gaýra*  
*Muhtabir-ygtybarly*  
*Haýat-durmuş, ýasaýyış*  
*Zynat-bezeg*  
*Gurmak-ýaşamak (doglan çaga barada)*  
*Ana-ene*  
*Essine almak-ýadyna düşürmek*  
*Dalmak-ýadamak*  
*Magryfet-bilimli ylymly*  
*Bökeler-pälwanlar*  
*Züberjet-gymmat baha daş*  
*Tuýak-toýnak*  
*Magmud-Muhammet*  
*Lafz-söz*  
*Fyrkat-gaýgy gam*  
*Keri-yza*  
*Menje-penje*  
*Ejalat-rugsat*

*Algrybaz-algyr guş*

*Binowa-garyp*

*Nägöýä şerbent-aýdylmaýan erbetlik*

Çapa taýýarlanlar: Sapar KÜRENOW, Şabanaly JUMAÝEW,  
Döwletmyrat ÝAZGULÝÝEW. Halk döredijiligi we rowaýatlar